

# REGIONAL NEWS UNIT, AIR CUTTACK

## Mid-day Bulletin (2.32PM)

10 January – 2026

\*\*\*\*\*

### ମୁଖ୍ୟ ସମ୍ବାଦ

- ସୋମନାଥ ସ୍ଵାଭିମାନ ପର୍ବରେ ଆଜି ସନ୍ଧ୍ୟାରେ ଯୋଗ ଦେବେ ପ୍ରଧାନମନ୍ତ୍ରୀ; ଆସନ୍ତାକାଲି ଶୌର୍ଯ୍ୟଯାତ୍ରାରେ ହେବେ ସାମିଲ
- ଦୁଇଦିନିଆ ସମ୍ବଲପୁର ଗସ୍ତରେ ମୁଖ୍ୟମନ୍ତ୍ରୀ; ବିଭିନ୍ନ ବିକାଶମୂଳକ ପ୍ରକଳ୍ପର କରିବେ ଉଦଘାଟନ ଓ ଶିଳାନିଧାନ
- ହିନ୍ଦୀ ଭାଷାକୁ ‘ବୈଷୟିକ ଓ କୃତ୍ରିମ ବୁଦ୍ଧିମତା ସହ ସଂଯୋଗ କରିବା’ର ବାର୍ତ୍ତା ନେଇ ଆଜି ପାଳନ କରାଯାଉଛି ବିଶ୍ଵ ହିନ୍ଦୀ ଦିବସ

ଏବଂ

- ରାଜ୍ୟରେ ଜାରି ରହିଛି ଶୀତର ଲହରି; ୨୮ଟି ସହରର ତାପମାତ୍ରା ୧୦ ଡିଗ୍ରୀରୁ କମ୍

## ପିଏମ୍- ସୋମନାଥ

ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଗୁଜୁରାଟ ଗସ୍ତ କରି ଆଜି ସନ୍ଧ୍ୟାରେ ସୋମନାଥ ସ୍ଵାଭିମାନ ପର୍ବରେ ଯୋଗଦେବେ । ପରେ ସୋମନାଥ ମନ୍ଦିରରେ ପୂଜାର୍ଚ୍ଚନା କରିବାର କାର୍ଯ୍ୟକ୍ରମ ରହିଛି । ଆସନ୍ତାକାଲି ପୂର୍ବାହ୍ନରେ ପ୍ରଧାନମନ୍ତ୍ରୀ ସୋମନାଥ ମନ୍ଦିର ରକ୍ଷା ଲାଗି ପ୍ରାଣବଳି ଦେଇଥିବା ଅଗଣିତ ଯୋଦ୍ଧାଙ୍କୁ ସମ୍ମାନ ଜଣାଇବା ନିମନ୍ତେ ଆୟୋଜିତ ହେବାକୁ ଥିବା ‘ଶୈର୍ଯ୍ୟଯାତ୍ରା’ରେ ଅଂଶଗ୍ରହଣ କରିବେ । ଏହି ଯାତ୍ରାରେ ୧୦୮ଟି ଘୋଡ଼ାର ଏକ ପ୍ରତୀକାତ୍ମକ ଶୋଭାଯାତ୍ରା ହେବ, ଯାହା ବୀରତ୍ଵ ଏବଂ ବଳିଦାନକୁ ପ୍ରତିଫଳିତ କରିବ ।

ଏହି ଅବସରରେ ରାଜ୍ୟର ପ୍ରଭୁ ଲିଙ୍ଗରାଜ ମନ୍ଦିରରେ ୧ ହଜାର ଦ୍ଵୀପ ପ୍ରଜ୍ଞଳନ କରାଯାଇଛି । ଏହା ସହ ସମସ୍ତ ଶୈବପୀଠରେ ମଧ୍ୟ ପୂଜାର୍ଚ୍ଚନା ଏବଂ ଦ୍ଵୀପ ପ୍ରଜ୍ଞଳନ ଚାଲିଛି ।

Sambalpur

## ମୁଖ୍ୟମନ୍ତ୍ରୀ- ସମ୍ବଲପୁର ଗସ୍ତ

ମୁଖ୍ୟମନ୍ତ୍ରୀ ମୋହନ ଚରଣ ମାଝୀ ଆଜିଠାରୁ ଦୁଇଦିନିଆ ସମ୍ବଲପୁର ଗସ୍ତରେ ଯାଇଛନ୍ତି । ପ୍ରଥମେ ମୁଖ୍ୟମନ୍ତ୍ରୀ ସମ୍ବଲପୁରର ଅଧିଷ୍ଠାତ୍ରୀ ଦେବୀ ମା’ ସମଲେଶ୍ଵରୀଙ୍କ ଦର୍ଶନ କରିଛନ୍ତି । ସନ୍ଧ୍ୟାରେ ବିଭିନ୍ନ ଉନ୍ନୟନମୂଳକ

ପ୍ରକଳ୍ପର ଉଦ୍‌ଘାଟନ ଓ ଶିଳାନାମାସ କାର୍ଯ୍ୟକ୍ରମରେ ଯୋଗଦେବେ ବୋଲି ଆମ ସମ୍ପାଦକଦାତା ଜଣାଇଛନ୍ତି । ପ୍ରକଳ୍ପଗୁଡ଼ିକ ମଧ୍ୟରେ ମା' ସମଲେଶ୍ଵରୀ ମନ୍ଦିର ପାର୍ଶ୍ଵରେ ଥିବା ରିଭର ପ୍ରଣ୍ଟାଠାରେ ଇଲେକ୍ଟ୍ରିକ୍ ବସ୍‌ର ଉଦ୍‌ଘାଟନ, ବୁର୍ଲାସ୍ଥିତ ପିଏମଶ୍ରୀ ଉଚ୍ଚବିଦ୍ୟାଳୟ ପରିସରରେ ଅନୁଷ୍ଠିତ ହେବାକୁ ଥିବା ସାଧାରଣ ସଭାରେ ଉଦ୍‌ବୋଧନ ଦେବାର କାର୍ଯ୍ୟକ୍ରମ ରହିଛି । ପରେ ମୁଖ୍ୟମନ୍ତ୍ରୀ ଶ୍ରୀ ମାଝୀ ୨୪ ଘଣ୍ଟିଆ ପାନୀୟ ଜଳ ପ୍ରକଳ୍ପ, ନୂତନ ଟ୍ରମା କେନ୍ଦ୍ରର ବିଲ୍ଡିଂ ଭଳି ବିଭିନ୍ନ ବିକାଶମୂଳକ ପ୍ରକଳ୍ପର ଉଦ୍‌ଘାଟନ କରିବେ ।

Desk

## ବିମାନ ଦୁର୍ଘଟଣା

ରାଉରକେଲାରୁ ଭୁବନେଶ୍ଵର ଆସୁଥିବା ଏକ ବିମାନ ଉଡ଼ାଣର କିଛି ସମୟ ପରେ ଦୁର୍ଘଟଣା ଗ୍ରସ୍ତ ହୋଇଥିବା ନେଇ ପରିବହନ ମନ୍ତ୍ରୀ ବିଭୂତି ଭୂଷଣ ଜେନା ସୂଚନା ଦେଇଛନ୍ତି । ରଘୁନାଥପାଲିଠାରେ ଦୁର୍ଘଟଣାଗସ୍ତ ଏହି ବିମାନରେ ୯ ସିଟ୍ ଥିବାବେଳେ ୬ ଜଣ ଯାତ୍ରୀ ଆହତ ହୋଇଥିବା ମନ୍ତ୍ରୀ କହିଛନ୍ତି ।

Puri

## ଖାଉଟି କାର୍ଡ ବଣ୍ଟନ

ରାଜ୍ୟ ସରକାରଙ୍କ ଖାଦ୍ୟ ସୁରକ୍ଷା ଯୋଜନା ଅଧୀନରେ ପୁରୀ ମ୍ୟୁନିସିପାଲିଟିର ଯୋଗ୍ୟ ହିତାଧିକାରୀଙ୍କୁ ନୂତନ ଖାଉଟି କାର୍ଡ ବଣ୍ଟନ କରାଯାଇଛି । ଯୋଗାଣ ମନ୍ତ୍ରୀ କୃଷ୍ଣ ଚନ୍ଦ୍ର ପାତ୍ର ମୁଖ୍ୟ ଅତିଥିଭାବେ ଯୋଗଦେଇ ୫୦୦ ଯୋଗ୍ୟ ହିତାଧିକାରୀଙ୍କୁ କାର୍ଡ ଦେଇଛନ୍ତି ।

## ଲୋକଭବନ ଉଦ୍ୟାନ

ଓଡ଼ିଶା ରାଜ୍ୟପାଳଙ୍କ ଆବାସ ଲୋକଭବନର ଉଦ୍ୟାନ ଆଜିଠାରୁ ସାଧାରଣ ଜନତାଙ୍କ ବୁଲିବା ପାଇଁ ଖୋଲାଯାଇଛି । ଜନସାଧାରଣ ଆସନ୍ତା ୨୦ ତାରିଖ ପର୍ଯ୍ୟନ୍ତ ଅପରାହ୍ଣ ସାଢ଼େ ୨ଟାରୁ ସନ୍ଧ୍ୟା ୬ଟା ୧୫ ପର୍ଯ୍ୟନ୍ତ ଉଦ୍ୟାନ ଭ୍ରମଣ କରିପାରିବେ । ସ୍କୁଲ ଛାତ୍ରଛାତ୍ରୀଙ୍କ ପାଇଁ ସକାଳ ସମୟରେ ଉଦ୍ୟାନ ବୁଲିବାର ବ୍ୟବସ୍ଥା କରାଯାଇଛି । ପରିଦର୍ଶନ ପାଇଁ ଇଚ୍ଛୁକ ବ୍ୟକ୍ତିମାନେ ଲୋକଭବନର ସ୍ୱତନ୍ତ୍ର ମୋବାଇଲ ଆପ୍ କିମ୍ବା ୱେବସାଇଟ୍ [lokbhavan.odisha.gov.in](http://lokbhavan.odisha.gov.in) ଜରିଆରେ ପ୍ରବେଶ ବୁକିଂ କରିପାରିବେ ।

## ଶିଶିର ମେଳା

ଭୁବନେଶ୍ୱର ଇଡ୍‌କୋ ପ୍ରଦର୍ଶନୀ ପଡ଼ିଆରେ ଆଜିଠାରୁ ‘ଶିଶିର ସରସ ମେଳା-୨୦୨୨’ ଆରମ୍ଭ ହେବ । ସନ୍ଧ୍ୟାରେ ଉପମୁଖ୍ୟମନ୍ତ୍ରୀ ପ୍ରଭାତୀ ପରିଡ଼ା ମେଳାକୁ ଆନୁଷ୍ଠାନିକ ଭାବେ ଉଦ୍‌ଘାଟନ କରିବାର କାର୍ଯ୍ୟସୂଚୀ ରହିଛି । ଏହାସହ ଓଡ଼ିଶୀ, କୁଚିପୁଡ଼ି, ଭାରତ ନାଟ୍ୟମ, ବିହୁ, ଭାଙ୍ଗଡ଼ା, ମୋଗଲ ତମାସା, ଗୀତ ଗୋବିନ୍ଦ ତଥା ରାଜ୍ୟର ବିଭିନ୍ନ ଲୋକନୃତ୍ୟ ପରିବେଷଣ କରାଯିବାର କାର୍ଯ୍ୟକ୍ରମ ରହିଛି । ମେଳା ଆସନ୍ତା ୧୭ ତାରିଖ ଶନିବାର ପର୍ଯ୍ୟନ୍ତ ଚାଲିବ ।

## ବିଶ୍ୱ ହିନ୍ଦୀ ଦିବସ

ହିନ୍ଦୀ ଭାଷାର ପ୍ରଚାର ପ୍ରସାର ପାଇଁ ପ୍ରତିବର୍ଷ ଆଜିର ଦିନକୁ ବିଶ୍ୱ ହିନ୍ଦୀ ଦିବସ ଭାବେ ପାଳନ କରାଯାଉଛି । ଚଳିତବର୍ଷ ଏହି ଦିବସର ବାର୍ତ୍ତା ରହିଛି ‘ହିନ୍ଦୀ ଭାଷାକୁ ବୈଷୟିକ ଓ କୃତ୍ରିମ ବୁଦ୍ଧିମତା ସହ ସଂଯୋଗ କରିବା । ହିନ୍ଦୀ ଭାଷା ସାଧାରଣ ଭାବରେ ସରଳ ସମୃଦ୍ଧ ଭାଷା ହୋଇଥିବାରୁ ବିଶ୍ୱର ସବୁଠାରୁ ଅଧିକ କୁହାଯାଉଥିବା ୫ଟି ଭାଷା ମଧ୍ୟରେ ହିନ୍ଦୀ ଭାଷା ସ୍ଥାନ ପାଇଛି । ୧୯୭୫ ମସିହାରେ ଆଜିର ଦିନରେ ନାଗପୁରରେ ଅନୁଷ୍ଠିତ ପ୍ରଥମ ବିଶ୍ୱ ହିନ୍ଦୀ ସମ୍ମିଳନୀରେ ବିଶ୍ୱ ହିନ୍ଦୀ ଦିବସ ପାଳନ ପାଇଁ ପ୍ରସ୍ତାବ ଦିଆଯାଇଥିଲା ।

ଭାରତ ସରକାର ୨୦୦୬ ମସିହାରୁ ପ୍ରତ୍ୟେକ ବର୍ଷ ଜାନୁଆରୀ ମାସ ୧୦ ତାରିଖକୁ ବିଶ୍ୱ ହିନ୍ଦୀ ଦିବସ ଭାବେ ପାଳନ କରୁଛନ୍ତି । ଭାରତ ବ୍ୟତୀତ ମରିସସ୍, ଫିଜି, ସୁରିନାମ, ଗୁଆନା, ତ୍ରିନିଦାଦ ଏବଂ ନେପାଳରେ ହିନ୍ଦୀ ଭାଷାକୁ କଥିତ ଭାଷା ଭାବରେ ବ୍ୟବହାର କରାଯାଇଥାଏ ।

ବିଶ୍ୱ ହିନ୍ଦୀ ଦିବସ ସମ୍ପର୍କରେ ଭାଷାବିତ୍ ଅନୁପ ଅଗ୍ରୱାଲ ପ୍ରତିକ୍ରିୟାରେ ଆକାଶବାଣୀକୁ କହିଛନ୍ତି...

- V/O -

Desk

**ଶିକ୍ଷା ଅଧିକାରୀଙ୍କୁ ଚିଠି**

ବିଦ୍ୟାଳୟକୁ ନିୟମିତ ଆସୁ ନଥିବା ଛାତ୍ରଛାତ୍ରୀଙ୍କ ଘରକୁ ସ୍କୁଲ କର୍ତ୍ତୃପକ୍ଷଙ୍କୁ ଯିବା ପାଇଁ ସମସ୍ତ ଜିଲ୍ଲା ଶିକ୍ଷା ଅଧିକାରୀ ଓ ବ୍ଲକ ଶିକ୍ଷା ଅଧିକାରୀଙ୍କୁ ସ୍କୁଲ ଓ ଗଣଶିକ୍ଷା ବିଭାଗ ପକ୍ଷରୁ ଚିଠି ମାଧ୍ୟମରେ ଅବଗତ କରାଯାଇଛି । ସପ୍ତାହେ ପର୍ଯ୍ୟନ୍ତ ଛାତ୍ରଛାତ୍ରୀ ବିଦ୍ୟାଳୟରେ ଅନୁପସ୍ଥିତ ରହିଲେ କର୍ତ୍ତୃପକ୍ଷ ପିଲାଙ୍କ ଘରକୁ ଗସ୍ତ କରି କାରଣ ପଚାରି ବୁଝିବା ପାଇଁ ଚିଠିରେ ଉଲ୍ଲେଖ ରହିଛି ।

BHK

## ବେଟି ବଚାଓ

ଭଦ୍ରକ ଜିଲ୍ଲା ଚାନ୍ଦବାଲିଠାରେ ‘ବେଟି ବଚାଓ, ବେଟି ପଢ଼ାଓ’ ସଚେତନତା ଶିବିର ଅନୁଷ୍ଠିତ ହୋଇଛି । ପ୍ରଶାସନିକ ଅଧିକାରୀ, ସିଡିପିଓ, ଏନ୍.ଏ.ସି. ଅଧିକାରୀ ପ୍ରମୁଖ ଯୋଗଦେଇ ମହିଳା ସଶକ୍ତୀକରଣ, ଶିକ୍ଷାର ଅଗ୍ରଗତି, ପିଲାମାନେ କିଭଳି ନିୟମିତ ସ୍କୁଲକୁ ଯିବେ, ମହିଳାଙ୍କ ଆର୍ଥିକ ସାମାଜିକ ଆଇନଗତ ଅଧିକାର ଉପରେ ଆଲୋଚନା କରିଥିଲେ ।

Ganjam

## ବେଳାଭୂମି ମହୋତ୍ସବ

ଗଞ୍ଜାମ ଜିଲ୍ଲା ଗୋପାଳପୁରଠାରେ ଆସନ୍ତା ୨୨ ତାରିଖରୁ ୨୬ ତାରିଖ ପର୍ଯ୍ୟନ୍ତ ବେଳାଭୂମି ମହୋତ୍ସବ ଅନୁଷ୍ଠିତ ହେବ । ମହୋତ୍ସବରେ ହେବାକୁ ଥିବା ସାଂସ୍କୃତିକ କାର୍ଯ୍ୟକ୍ରମ ନିମନ୍ତେ ସ୍ଥାନୀୟ ପ୍ରତିଭା ଏବଂ ସାଂସ୍କୃତିକ ଦଳଙ୍କ ଚୟନ ୧୫ ଓ ୧୬ ତାରିଖ ସକାଳ ୧୦ଟା ସମୟରେ

ବ୍ରହ୍ମପୁର ବିଜୁ ପଟ୍ଟନାୟକ ସଂସ୍କୃତି ଭବନଠାରେ ଆୟୋଜନ କରାଯିବାର କାର୍ଯ୍ୟସୂଚୀ ରହିଛି ।

BBSR/R

## ପୁଷ୍ପ ପ୍ରଦର୍ଶନୀ

ଭୁବନେଶ୍ୱର ଏକାମ୍ର କାନନଠାରେ ବାର୍ଷିକ ପୁଷ୍ପ ପ୍ରଦର୍ଶନୀ-୨୦୨୨ ଉଦ୍‌ଘାଟିତ ହୋଇଯାଇଛି । ଜଙ୍ଗଲ, ପରିବେଶ ଓ ଜଳବାୟୁ ପରିବର୍ତ୍ତନ ମନ୍ତ୍ରୀ ଗଣେଶ ରାମସିଂହ ଖୁଣ୍ଟିଆ କହିଛନ୍ତି, ପୁଷ୍ପ ସଜ୍ଜିତ ପ୍ରବେଶ ଦ୍ୱାର ଓ ପ୍ରାକୃତିକ ସୌନ୍ଦର୍ଯ୍ୟ ଆସୁଥିବା ଦର୍ଶକଙ୍କୁ ନିଶ୍ଚୟ ଆକୃଷ୍ଟ କରିବ । ଏଥିସହ ଅତ୍ୟାଧୁନିକ ଟିସୁ କଲଚର ଲାବ୍ରୋଟୋରୀରେ ବିଭିନ୍ନ ଗଛର ବଂଶବୃଦ୍ଧି କରାଯାଉଥିବା ଏହା ରାଜ୍ୟର ପରିବେଶ ସୁରକ୍ଷା ଓ କୃଷି କ୍ଷେତ୍ର ପାଇଁ ବିଶେଷ ସହାୟକ ହେବ ବୋଲି ସେ ମତବ୍ୟକ୍ତ କରିଛନ୍ତି । ଏହି ଅବସରରେ ଗବେଷଣା କ୍ଷେତ୍ରରେ ଅଧିକ ଉନ୍ନତି ପାଇଁ ଆଞ୍ଚଳିକ ଉଦ୍ଭିଦ ସମ୍ପଦ କେନ୍ଦ୍ର ପକ୍ଷରୁ ଚାରୋଟି ସଂସ୍ଥା ସହ ବୁଝାମଣାପତ୍ର ସ୍ୱାକ୍ଷରିତ ହେଉଛି । ପ୍ରଦର୍ଶନୀ ଆସନ୍ତାକାଲି ଉଦ୍‌ଘାଟିତ ହେବ ।

## ପ୍ରସ୍ତୁତି ବୈଠକ

ରାୟଗଡ଼ା ଜିଲ୍ଲାସ୍ତରୀୟ ୭୭ତମ ସାଧାରଣତନ୍ତ୍ର ଦିବସ ପାଳନ ନେଇ ପ୍ରସ୍ତୁତି ବୈଠକ ଗତକାଲି ଅନୁଷ୍ଠିତ ହୋଇଯାଇଛି । ଜିଲ୍ଲାପାଳ ଆଶୁତୋଷ କୁଲକର୍ଣ୍ଣିଙ୍କ ଅଧ୍ୟକ୍ଷତାରେ ଜିଲ୍ଲାପରିଷଦ ସମ୍ମିଳନୀ କକ୍ଷରେ

ଅନୁଷ୍ଠିତ ବୈଠକରେ ସାଧାରଣତନ୍ତ୍ର ଦିବସ ପାଳନ ସମ୍ପର୍କିତ କାର୍ଯ୍ୟସୂଚୀ ପ୍ରସ୍ତୁତି ନେଇ ଆଲୋଚନା ହୋଇଛି ।

BBSR/R

## ବରକୋଳି- ବଜାର ସଂଯୋଗ

ଉତ୍ପାଦକ ଜିଲ୍ଲାର ଧାମନଗର ବ୍ଲକରୁ ଅନୁଗୁଳ ଏବଂ ଦେଙ୍କାନାଳ ବଜାରକୁ ବରକୋଳି ପାଇଁ ଏକ ବଜାର ସଂଯୋଗ ସ୍ଥାପନ କରି ଚାଷୀଙ୍କ ଆୟ ବୃଦ୍ଧି ଦିଗରେ ସରକାର ଏକ ଗୁରୁତ୍ୱପୂର୍ଣ୍ଣ ପଦକ୍ଷେପ ନେଇଛନ୍ତି । ପଦକ୍ଷେପ ଦ୍ୱାରା ଚାଷୀମାନଙ୍କ ପାଇଁ ୨୫ ପ୍ରତିଶତ ଅଧିକ ମୂଲ୍ୟ ପ୍ରାପ୍ତି ହୋଇପାରିଛି । ଏହି ବଜାର ସଂଯୋଗକରଣ ବରକୋଳିର ମୂଲ୍ୟ ଶୃଙ୍ଖଳାକୁ ସୁଦୃଢ଼ କରିବା ସହ ଚାଷୀମାନଙ୍କୁ ନୂତନ ଆତ୍ମବିଶ୍ୱାସ ଏବଂ ଉନ୍ନତ ଜୀବିକା ପ୍ରଦାନ ସହ ସଶକ୍ତ କରିଛି ।

CTC

## କୃଷି ଯନ୍ତ୍ରପାତି ମେଳା

କଟକ ବାଲିଯାତ୍ରା ପଡ଼ିଆରେ କୃଷକମାନଙ୍କ ସକ୍ରିୟ ଭାଗିଦାରୀରେ ଆୟୋଜିତ କୃଷି ଯନ୍ତ୍ରପାତି ମେଳାର ଆଜି ତୃତୀୟ ଦିବସ । ମେଳାରେ ଜିଲ୍ଲାସ୍ତରୀୟ ଖାଦ୍ୟ ପ୍ରସ୍ତୁତି ପ୍ରତିଯୋଗିତାର ଆୟୋଜନ ସହ ବିଭିନ୍ନ ବ୍ଲକରୁ ୩୦୦ରୁ ଊର୍ଦ୍ଧ୍ୱ ଚାଷୀ କାର୍ଯ୍ୟକ୍ରମରେ ଅଂଶଗ୍ରହଣ କରିଛନ୍ତି ।

Dhenkanal

## ସମବାୟ ବର୍ଷ

ଡେଙ୍କାନାଳସ୍ଥିତ ସମବାୟ ଭବନ ପରିସରରେ ଆନ୍ତର୍ଜାତିକ ସମବାୟ ବର୍ଷର ଉଦ୍‌ଯାପନୀ ସମାରୋହ ଅନୁଷ୍ଠିତ ହୋଇଯାଇଛି । ଅତିରିକ୍ତ ଜିଲ୍ଲାପାଳ ରମେଶ ଚନ୍ଦ୍ର ସେଠୀ, ଉପନିବନ୍ଧକ ଉମାଶଙ୍କର ଦାଶ ପ୍ରମୁଖ ଉପସ୍ଥିତ ରହି ସମବାୟ ଅସ୍ଥିତାର ପୁନରୁଦ୍ଧାର ସମ୍ପର୍କରେ ଆଲୋଚନା କରିଥିଲେ ।

Dhenkanal

## ପ୍ରାଣୀ ସମ୍ପଦ ମେଳା

ଡେଙ୍କାନାଳ ଜିଲ୍ଲା ମହିଷାପାଟ ପଲ୍ଲିଶ୍ରୀ ମେଳା ପଡ଼ିଆରେ ତୃତୀୟ ଜିଲ୍ଲାସ୍ତରୀୟ ମତ୍ସ୍ୟ ଓ ପ୍ରାଣୀ ସମ୍ପଦ ମେଳା ଉଦ୍‌ଘାଟିତ ହୋଇଯାଇଛି । କାର୍ଯ୍ୟକ୍ରମରେ ଅତିରିକ୍ତ ଜିଲ୍ଲାପାଳ ରମେଶ ଚନ୍ଦ୍ର ସେଠୀ ଯୋଗଦେଇ ମେଳାର ଉଦ୍ଦେଶ୍ୟ ଏବଂ ବିଭିନ୍ନ ଉନ୍ନୟନମୂଳକ ଯୋଜନାଗୁଡ଼ିକୁ ତୃଣମୂଳସ୍ତରରେ ପହଞ୍ଚାଇ ପ୍ରାଣୀ ପାଳକ ଓ ମତ୍ସ୍ୟ ଚାଷୀମାନଙ୍କୁ ସରକାରୀ ଯୋଜନାର ଲାଭ ଉଠାଇବା ପାଇଁ ପରାମର୍ଶ ଦେଇଥିଲେ । ମେଳାରେ ୮ଟି ବୁକରୁ ହଜାରରୁ ଊର୍ଦ୍ଧ୍ୱ ଚାଷୀମାନେ ଯୋଗ ଦେଇଛନ୍ତି ।

Nuapada

## କୃଷି କାର୍ଯ୍ୟକ୍ରମ

ନୂଆପଡ଼ା ଜିଲ୍ଲାପାଳ ମଧୁସୂଦନ ଦାସଙ୍କ ଅଧ୍ୟକ୍ଷତାରେ କୃଷି ଓ ଉଦ୍ୟାନ କୃଷି କାର୍ଯ୍ୟକ୍ରମର ସମୀକ୍ଷା ବୈଠକ ଅନୁଷ୍ଠିତ ହୋଇଛି । ରବି ରତ୍ନ-୨୦୨୫-୨୬ ପାଇଁ ଫସଲ ଖସଡ଼ା, ସାର ବଣ୍ଟନ ଓ ବିଭିନ୍ନ

ପ୍ରୋକ୍ସାହନ ବିତରଣ କାର୍ଯ୍ୟକ୍ରମ ସମ୍ବନ୍ଧରେ ବୈଠକରେ ଆଲୋଚନା ହୋଇଛି ।

Jharsuguda

## ବାଲ୍ୟବିବାହ ଆଇନ

ଝାରସୁଗୁଡ଼ା ଜିଲ୍ଲା ଆଇନସେବା ପ୍ରାଧିକରଣ ପକ୍ଷରୁ ଏଚ୍.କଟାପାଲି ଗ୍ରାମରେ ବାଲ୍ୟବିବାହ ଦୂରୀକରଣ ସମ୍ପର୍କିତ ସଚେତନତା କାର୍ଯ୍ୟକ୍ରମ ଅନୁଷ୍ଠିତ ହୋଇଯାଇଛି । ଜିଲ୍ଲା ଓ ଦୌରାଜଜ୍ ତଥା ଜିଲ୍ଲା ଆଇନସେବା ପ୍ରାଧିକରଣ ଅଧ୍ୟକ୍ଷ ପ୍ରଶାନ୍ତ କୁମାର ନାୟକ ଯୋଗଦେଇ ବାଲ୍ୟ ବିବାହ ସମ୍ପର୍କିତ ବିଭିନ୍ନ ଆଇନ ଉପରେ ଆଲୋଚନା କରିଥିଲେ ।

Rayagada

## ସଚେତନତା ପଦଯାତ୍ରା

ରାୟଗଡ଼ା ଜିଲ୍ଲାରେ ସଡ଼କ ସୁରକ୍ଷା ମାସ ସମ୍ପର୍କିତ ସଚେତନତା ପଦଯାତ୍ରା ଅନୁଷ୍ଠିତ ହୋଇଯାଇଛି । ଜିଲ୍ଲାପାଳ ଆଶୁତୋଷ କୁଳକର୍ଣ୍ଣୀ ଯୋଗଦେଇ ଦୁର୍ଘଟଣା ହ୍ରାସ ସମ୍ପର୍କରେ ଜନସାଧାରଣଙ୍କୁ ସଚେତନ କରାଇଥିଲେ ।

Subarnpur

## ଲୋକ ମହୋତ୍ସବ

ସୁବର୍ଣ୍ଣପୁର ଜିଲ୍ଲା ରାମେଶ୍ୱର ଷ୍ଟାଡ଼ିୟମ୍‌ରେ ମହିଳା ସୁବର୍ଣ୍ଣପୁର ଲୋକ ମହୋତ୍ସବ ଓ ରାଜ୍ୟସ୍ତରୀୟ ପଲ୍ଲିଶ୍ରୀ ମେଳାରେ ଜିଲ୍ଲାର କୁଟୀର ଶିଳ୍ପର ସ୍ଥିତି ଓ ସମ୍ଭାବନା ଉପରେ ଏକ ଆଲୋଚନାଚକ୍ର ଅନୁଷ୍ଠିତ ହୋଇଯାଇଛି ।

ସରକାରୀ ସ୍ତରରେ ମୃତ୍ତିକା ଶିଳ୍ପକୁ ଏକ ଉଦ୍ୟୋଗ ଭାବେ ବିକାଶ କରିବାକୁ ପ୍ରୟାସ ଚାଲିଥିବା ନେଇ ଅତିଥିମାନେ ମତବ୍ୟକ୍ତ କରିଥିଲେ ।

Nayagarh

## ଭାପୁର ମହୋତ୍ସବ

ନୟାଗଡ଼ ଜିଲ୍ଲା ଭାପୁର ବ୍ଲକଠାରେ ପ୍ରଥମ ଉତ୍କର୍ଷ ଭାପୁର ମହୋତ୍ସବ ଓ ପଲ୍ଲିଶ୍ରୀ ମେଳାର ଦ୍ୱିତୀୟ ସନ୍ଧ୍ୟାରେ ରଙ୍ଗାରଙ୍ଗା ସାଂସ୍କୃତିକ କାର୍ଯ୍ୟକ୍ରମ ପରିବେଷିତ ହୋଇଥିଲା । ମୁଖ୍ୟ ଅତିଥିଭାବେ ଚିକିଟି ବିଧାୟକ ମନୋରଞ୍ଜନ ଦ୍ୟାନ ସାମନ୍ତରାୟ ଯୋଗଦେଇ ମହୋତ୍ସବ ଅଞ୍ଚଳର ଐତିହ୍ୟ କଳାକୁ ବଞ୍ଚାଇ ରଖିବାର ଉକ୍ତୁଷ୍ଟ ମଞ୍ଚ ବୋଲି କହିଥିଲେ ।

Nayagarh

## ଅର୍ଜୁନ ମହୋତ୍ସବ

ନୟାଗଡ଼ ଜିଲ୍ଲା ରଣପୁର ସହରର ବାଘସାମନ୍ତ ପଡ଼ିଆରେ ଚାଲିଥିବା ଅର୍ଜୁନ ମହୋତ୍ସବ ଉଦ୍‌ଯାପିତ ହୋଇଯାଇଛି । ବିଧାନସଭା ବାଚସ୍ପତି ତଥା ରଣପୁର ବିଧାୟିକା ସୁରମା ପାଢ଼ି ମହୋତ୍ସବରେ ଯୋଗଦେଇ କହିଛନ୍ତି, ରଣପୁର ଗଡ଼ଜାତ ଅଞ୍ଚଳର ସହିଦ ରଘୁ ଦିବାକରଙ୍କ ବୀରତ୍ୱର ଗାଥା ସମସ୍ତଙ୍କୁ ପ୍ରେରଣା ଦେଇ ଆସୁଛି । ଇଂରେଜ ଶାସନ ବିରୁଦ୍ଧରେ ଐତିହାସିକ ପ୍ରଜାମେଳି ଆନ୍ଦୋଳନର କେନ୍ଦ୍ରସ୍ଥଳ ଏହି ମାଟି ସ୍ୱାଧୀନତା ଓ ସ୍ୱାଭିମାନର ପରିଚୟ ବହନ କରୁଛି । ରାଜ୍ୟର ସମୃଦ୍ଧ ସଂସ୍କୃତି, ପରମ୍ପରା, ନୃତ୍ୟ ଓ ଲୋକକଳାର ଚମତ୍କାର ନିଦର୍ଶନ ଏହି ମହୋତ୍ସବରେ ପ୍ରତିଫଳିତ ହେଉଛି ବୋଲି ଶ୍ରୀମତୀ ପାଢ଼ି କହିଛନ୍ତି ।

# ଶୀତ

ରାଜ୍ୟରେ ଶୀତର ଲହରୀ ଜାରି ରହିଛି । ଭୁବନେଶ୍ୱର ଆଞ୍ଚଳିକ ପାଣିପାଗ ବିଜ୍ଞାନ କେନ୍ଦ୍ରର ସୂଚନା ଅନୁସାରେ ଆସନ୍ତା ୨୪ ଘଣ୍ଟା ମଧ୍ୟରେ ଶୀତ ବୃଦ୍ଧି ପାଇବା ନେଇ ସୁନ୍ଦରଗଡ଼, ଝାରସୁଗୁଡ଼ା, ଅନୁଗୁଳ ଓ ଢେଙ୍କାନାଳ ଜିଲ୍ଲାକୁ ସତର୍କ ସୂଚନା ଜାରି କରାଯାଇଛି । ଗତକାଲି ରାଜ୍ୟର ୨୮ଟି ସହରର ତାପମାତ୍ରା ୧୦ ଡିଗ୍ରୀ ତଳେ ରହିଥିଲା ।